

جدید اردو تفاسیر میں تفسیر نکاح المقت

محمد نسیم مظہر صدیقی

اصلاحِ معاشرت کے تعلق سے اسلام نے متعدد قوانین بنائے، کسی جاہلی قانون کو کا لعدم قرار دیا، کسی کی اصلاح کی، کسی کی نوک پلک سنواری اور کسی کو جوں کا توں باقی رکھا۔ ان تمام اصلاحوں کے پیچھے حکمت و مصلحت کے عناصر کا فرماتھے۔ ایک ایسی رسم بد ”نکاح المقت“ (ناپسندیدہ نکاح) کی تھی۔ وہ جاہلی معاشرے میں بھی بڑی سمجھی جاتی تھی، اسی وجہ سے اس کا یہ نام پڑا۔ عربوں کے بعض افراد و طبقات میں یہ برارواج پڑ گیا تھا کہ وہ اپنی سوتیلی ماوں سے باپ کے مرنے کے بعد نکاح کر لیا کرتے تھے۔ کہا جاتا ہے کہ یہ اصلاً ان کے توارث و ترکہ کی ایک ریت تھی جو بعض بد مقاشوں نے اپنائی تھی، ورنہ عرب جاہلی معاشرہ اس سے پاک تھا۔

ہمارے بعض مفسرین کرام نے متعدد طبقات عرب کو اس ناپسندیدہ اور نفرت انگیز نکاح کا مجرم قرار دیا ہے جیسا کہ اگلی بحث میں آئے گا۔ ان کا پورا اختصار دراصل تعمیم کے انداز پر ہے۔ وہ عمومی روایات اور عام تبصروں کا سہارا لے کر بعض طبقات کو اس میں ملوث قرار دیتے ہیں۔ ان میں سے سب سے عجیب و غریب یہ ہے کہ مدینہ کے بعض طبقات کے عمومی ابتلا کا خیال ہے۔ ان بزرگوں کی نظر صرف مکہ اور مدینہ کے قریش و انصار قبل پر بھی تھی لہذا وہ اس کے آگے نہیں دیکھ سکے، حالاں کہ وہ حقیقت نہیں ہے۔ امام ابن تیمیہ دینوریؒ جیسے ماہرین فن نے ”نکاح المقت“ کا جرم کرنے والوں کی ایک فہرست دی ہے جو دس سے آگے نہیں بڑھتی۔

بہر حال قرآن مجید نے اس نفرت انگیز رواج کی تحریم کو، جو پہلے سے موجود تھی،

وَقِي الْأَنْبِيَاءِ مَسْتَقْلٌ بِنَادِيَا۔ اُور وَاضْعَفُ الْفَاظُ مِنْ حُكْمِ تَازِلٍ فَرِمَيَا: ”وَلَا تُنْكِحُوا مَانِكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ أَنَّهُ كَانَ فَاحِشَةً وَمَقْتَاهُ وَسَاءُ سَبِيلًا۔ (سورة نساء ۲۲) اُور نکاح میں نہ لاؤ جن عورتوں کو نکاح میں لائے تمہارے باپ، مگر جو آگے ہو چکا، یہ۔ بیانی ہے اور کام غصب کا، اور بری راہ ہے، ”شَاهِ عبدِ القَادِر“ (اور جن عورتوں سے تمہارے آباء نے جو نکاح کیا تھا وہ نکاح تم نہ کرنا، مگر جو ہو چکا، بلاشبہ یہ بے حیائی اور نفرت کا کام ہے اور برا طریقہ ہے)۔ اس آیت کریمہ کی تفسیر و تشریع میں سابقہ نکاح مقت کے علاوہ بعض دوسرے احکام بالخصوص فقہی نظریات و آراء بھی زیر بحث آئے ہیں۔ اردو مفسرین کرام کی تشریحات کے حوالے سے ان کا ایک تجزیہ پیش کیا جا رہا ہے۔ ان اردو والوں پر عربی کے قدیم و جدید مفسرین و شارحین کا اثر واضح طور سے نظر آئے گا کہ اس سے مفہوم ہیں۔

شَاهِ عبدِ القَادِرِ بَلْوَى نے مزید کوئی خاص تشریع نہیں کی ہے، صرف ”الاماقد سلف“ مگر جو ہو چکا کو مزید مدل کیا ہے۔ حضرت شاہ ولی اللہ بلوی نے صرف ترجمہ کیا ہے اور حاشیہ و فائدہ کوئی نہیں دیا۔ میں ڈپٹی نذیر احمد نے زیادہ بحث اہل جاہلیت کے سلوک زن سے کی ہے اور آخر میں زیر بحث مسئلے پر لکھا: ”الغرض یہاں تک عورتوں پر بے جا بقوق بکھر کھے تھے کہ بینا بھی اپنے باپ کا وارث ہوتا تو اپنی دوسری ماں سے نکاح کر لیتا۔ اللہ نے ان آتوں میں ان سب حرکتوں سے منع فرمادیا۔“ ڈپٹی موصوف نے اپنے ترجمہ میں اسے ماضی کا دستور قرار دینے کا صیغہ استعمال فرمایا ہے: ”..... یہ بڑی بے حیائی اور غصب کی بات تھی اور بہت ہی برادرستور تھا۔“ مولانا آزاد نے اسی پر اتفاق کیا ہے۔

مولانا اشرف علی تھانوی نے بیان القرآن میں ترجمہ کے بعد اپنے اردو حواشی میں پہلے تو ترجمہ کی عبارت میں بعض باتیں بین قویں بڑھائی ہیں اور ان کے لیے کشاف اور روح المعانی کا حوالہ دیا ہے۔ مولانا موصوف نے روح المعانی کے زیر اثر اس آیت کی تشریع میں بھی صوفیانہ پہلو تکال لیا ہے کہ مرشد کو تائب گناہ ہگار مرید کے پچھلے گناہوں اور تھفیروں کا حوالہ دے کر اسے شرمندہ نہ کرنا چاہیے۔ ان کی اصل تفسیر کے نکات ان ہی

کے الفاظ میں یہ ہیں: ”(۱)..... جاہلیت میں بعض لوگ ایسا کرتے تھے مگر شائستہ لوگ اس زمانہ میں بھی ان کو بر اجازت تھے اور اس کو نکاح مقت کہتے تھے اور جو اس نکاح سے اولاد ہوتی تھی اس کو مقتی کہا کرتے تھے ”**کذا فی الکشاف**“ اسی لیے احرق نے اس میں عرف بڑھادیا ہے کیوں کہ ان کے عرف میں اس کا لقب مقت مشہور تھا۔ اور عقلاء بے حیائی ہونا اور شرعاً بوجہ منعی عنہ ہونے کا اس کا بر اطريقہ ہوتا ظاہر ہے۔ (۲) حتیٰ کہ اگر کوئی ایجاد و قول کر بھی لے تو وہ نکاح منعقد نہ ہو گا۔ پس باطلِ حضن ہے، اسی طرح ناسع محramات آئندہ بھی۔ اس کے اعلیٰ درج کے قبیح ظاہر کرنے کے لیے وجہ اس کی نہمت کی ارشاد فرمائیں ہیں۔ (۳) مسئلہ نکاح شرعاً حکم و طی میں ہے۔ جب باپ کی موظوظہ حکمیہ سے نکاح حرام ہے تو جو اس کی موظوظہ حقیقیہ ہو، گو بلا نکاح ہو، اس سے بدرجہ اولیٰ نکاح حرام ہے (۴) اور یہی مذہب ہے امام ابوحنیفہؓ کا کہ جس عورت سے باپ نے زنا کیا ہو اس سے بیٹا نکاح نہیں کر سکتا (۵) اسی طرح جہاں جہاں نکاح سے تحريم موید ہو جاتی ہے زنا سے بھی ہو جاتی ہے۔ ”حاشیہ میں مولانا موصوف“ نے عربی میں اسی بات کو مزید مدلل کیا ہے جو کشاف، روح المعانی وغیرہ سے مستعار ہے۔ حضرت گرامی نے کشاف وغیرہ کی عبارت کو حقیقت سمجھ کر قول فرمالیا۔ مقتی اولاد کا ثبوت کسی بھی واقعہ، اثر یا شہادت سے نہیں ملتا۔ اسی طرح نکاح کے معنی کا معاملہ ہے۔ ۵

مولانا عبد الماجد دریا آبادیؒ حضرت تھانویؒ کے مسزد تھے مگر وہ قدیم تفاسیر سے بھی خوب استفادہ کرتے تھے۔ انہوں نے آیت مذکورہ بالا کے ترجمہ پر دو حواشی لکھے ہیں ایک ”الا ماقد سلف“ پر اور دوسرا آیت کریمہ کے اوآخر میں۔ اول حاشیہ کے تحت، ان کے نکات ہیں:

”یعنی اس حکم کے نزول سے قبل جو ہو چکا، اب اس پر باز پرس نہیں۔“ ای قبل نزول آیۃ التحریم فانہ معفو عنہ (کبیر) لاتنکھووا۔ نکاح عقدِ تزویج کے معنی میں تو ظاہر ہی ہے لیکن یہاں اس سے وسیع تر لغوی مفہوم مطلق صحبت کرنے کا لیا گیا ہے۔ ”فیه تحریم و طی موطنہ الا ب بنکاح او بملک یمین او بزنا، کما ہو

مذهبنا، وعليه كثير من المفسرين” (مدارك)

”مانکح آباؤکم“ عرب جاہلیت کے اس دستور کی طرف اشارہ ہے کہ سوتیلی ماوں سے بھی نکاح کر لیا جاتا تھا اور مدینہ میں یہ دستور زیادہ تھا: قال ابن عباس[ؓ] و جمهور المفسرين: كان أهل الجاهلية يتزوجون بازواج آبائهم (کبیر). وكانت هذه السيرة في الانصار لازمة، وكانت في قريش مباحة مع التراضي (قرطبي)

”مانکح“ میں امن کے معنی میں ہے: ما بمعنى من (جلالین) وتكون ما بمعنى ”الذى“ . ومن والدليل عليه أن الصحابة تلقت الآية على ذلك المعنى“ (قرطبي)

”آبائكم“ اس کے ذیل میں وہ بیویاں بھی آگئیں جو دادا یا نانا کے نکاح میں رہ چکی تھیں: واسم الآباء يستلزم الأجداد (روح) والأباء هنا يشتمل الآب ومن قبله من عمود النسب (نهر)

دوسرے حاشیہ کے تحت وہ لکھتے ہیں قرآن مجید نے تین نقط استعمال کیے ہیں اور تینوں سے الگ الگ اشارے ہیں:

”فاحشة“ - یہ دستور بجائے خود اور عقلًا بھی بڑی بے حیائی کی چیز ہے۔

”مفتا“ - مذاق سلیم رکھنے والوں کے عرف میں بڑی بے حیائی کی چیز تھا۔

مفت کہتے ہیں ایسی بری چیز کو جسے دیکھ کر گھن یا کراہت پیدا ہو: ”المفت بغض شديد لمن تراه تعاطي القبح (راغب)“ - خود اہل جاہلیت بھی اس نکاح کو بہت بری نگاہ سے دیکھتے تھے اور اس کا نام ہی نکاح المفت پڑ گیا تھا۔

ساء سبیلا. یعنی اس کے نتائج بھی بڑے فتح ہیں، امام رازی[ؓ] نے فرمایا کہ فتح کے تین درجے ہوتے ہیں: ایک فتح عقلی، دوسرے فتح شرعی، تیسرا فتح عرفی۔ فاحشہ میں اشارہ اول کی جانب ہے، مفتا میں دوم کی جانب، ساء سبیلا میں سوم کی طرف“۔ مولا ناصر حوم نے پیشوؤں سے صرف اپنے مطلب کی باتیں اخذ کی ہیں اور مختلف موقف

والی قطعی نظر انداز کر دیں۔ سوتیلی ماوں سے نکاح جاہلی دستور نہ تھا، نکاح بمعنی جماع صحیح نہیں ہے اس طرح ”ما“ کی بحث۔ مفصل کلام تجزیہ میں آتا ہے۔

مولانا امین احسن اصلاحی نے تدبر قرآن میں نکاح المقت اور مقتی کی لغوی تشریع اور عرب یوں کے جاہلی رواج کا مختصر ذکر کر کے زواج المقت پر مختصر تبصرہ کیا ہے کہ ”عرب جاہلیت کے بعض طبقات میں یہ رواج تھا کہ باپ کی ملنکوحاٹ بیٹی کو وراشت میں ملتی تھیں اور بیٹی ان سے زن و شو کے تعلقات قائم کرنے میں بھی کوئی قباحت نہیں محسوس کرتے تھے۔ اس آیت نے اس فعل شنیع کی حقیقی ممانعت کر دی۔.....“ مولانا موصوف کا تیسرا نکتہ بہت اہم ہے۔ یہ بات یہاں یاد رکھنے کی ہے کہ اس قسم کی برائیوں اور بے حیائیوں کا ذکر قرآن میں عام صیغے سے جو آتا ہے تو اس کے معنی یہ نہیں ہوتے کہ اس میں لازماً پوری قوم بتلا تھی۔ بسا اوقات ایسا معلوم ہوتا ہے کہ برائی کسی خاص طبقے کے اندر محدود ہوتی ہے لیکن اس سے متعلق قانون چوں کہ سب پر حاوی ہوتا ہے اس وجہ سے خطاب عام رہتا ہے۔ یہاں اس برائی کے لیے جو الفاظ استعمال فرمائے ہیں وہ خود شاہد ہیں کہ اس کا کھلی ہوئی بے حیائی اور مبغوض ہونا عرب کے شرفاء کو بھی معلوم تھا۔“ یہ مولانا موصوف کا یہ تبصرہ کہ باپ کی ملنکوحاٹ وراشت میں بیٹی کو ملتی تھیں قطعی غلط ہے اور قباحت محسوس نہ کرنے کی تردید خود ان کے دوسرے اور آخری تبصرے سے ہو جاتی ہے کہ وہ قباحت محسوس کرتے تھے۔

مولانا محمد جو ناگر گڑھی کے ترجیح پر مولانا اصلاح الدین یوسف کا حاشیہ انتہائی مختصر ہے:

”(۲) زمانہ جاہلیت میں سوتیلے بیٹیے اپنے باپ کی بیوی (یعنی سوتیلی ماں سے) نکاح کر لیتے تھے۔ اس سے روکا جا رہا ہے کہ یہ بہت ہی بے حیائی کا کام ہے۔ (لاتنکھوا مانکح آباؤ کم) کا عموم ایسی عورت سے نکاح کو منوع قرار دیتا ہے جس سے اس کے باپ نے نکاح کیا لیکن دخول سے قبل ہی طلاق دے دی۔ حضرت ابن عباس سے بھی یہ بات مردی ہے اور علماء اس کے قال ہیں (تفیر طبری)۔“ سوتیلی ماں سے شادی کو ایک عام ابتلاء قرار دینے کا بھی رجحان اس تشریع میں موجود ہے۔ چند کے جرم کو

پوری قوم کے سرمنڈھ دیا گیا ہے۔^۵

شاہر فیع الدین دہلوی اور نواب وحید الزماں حیدر آبادی بالخصوص موصوں مورخ الذکر کے

ترجمہ پر جو حاشیہ ہے وہ یہ ہے:

”فِ ۝ جَاهِلِيَّةَ كَمَا دُسْتُورَ كَمَا مُطَابِقٌ بِيَهُ كَمَا لَيْهُ أَپْنِي بَأْپَ كَمَا مُنْكُودٌ (سوئیں ماں) سے شادی کر لیتا جائز تھا۔ چنانچہ حضرت قیس بن اسلتؓ نے اپنے والد کی وفات پر جب اپنی سوتیلی ماں سے نکاح کرنا چاہا تو اس پر یہ آیت نازل ہوئی اور اسے سخت حرام قرار دیا۔ (ابن کثیر) حدیث سے ثابت ہے کہ ایسا نکاح کرنے والا واجب القتل ہے (مسند احمد)۔

مفہیم محمد شفیع نے اپنے معارف القرآن میں حسب دستور ترجمہ اور خلاصہ تفسیر میں مولا ناتھانویؒ کے ترجمہ و تشریح دینے کے بعد محمرات کی تفصیل دی ہے اور معارف و مسائل کے تحت ان پر مفصل بحث میں آیت کریمہ سے متعلق بعض باتیں عام انداز سے اور بعض خاص انداز سے کہی ہیں۔ ان کی بحث مختصر کے نکات حسب ذیل ہیں:

۱۔ ”ولَا تنكحوا مانکحَ آباؤكُم“ جاہلیت کے زمانہ میں اس میں کوئی باک نہیں کیا جاتا تھا کہ باپ کے مرنے کے بعد اس کی بیوی سے نکاح کر لیتے تھے۔ اس آیت میں اللہ پاک نے اس بے شرمنی اور بے حیائی کے کام سے منع فرمایا اور اس کو موجب مقت لیعنی خدائے پاک کی ناراضگی کا باعث تھا۔ ظاہر ہے کہ یہ کیسی اخلاق کی موت اور کردار کی خرابی ہے کہ جس کو ایک عرصہ تک ماں کہتے رہے، اس کو باپ کی موت کے بعد بیوی بننا کر رکھ لیا۔

۲۔ مسئلہ: آیت شریفہ میں باپ کی مunkud سے نکاح حرام قرار دیا گیا ہے۔ اس میں اس بات کی قید نہیں لگائی ہے کہ باپ نے ان سے ولی بھی کی ہو، لہذا کسی بھی عورت سے اگر باپ کا عقد بھی ہو جائے تو اس عورت سے بیٹے کے لیے نکاح بھی بھی حلال نہیں۔

۳۔ اسی طرح بیٹے کی بیوی سے باپ کو نکاح کرنا درست نہیں، اگرچہ بیٹے کا صرف نکاح ہی ہوا ہے: قال الشامی: و تحرم زوجة الاصل والفرع بمجرد

العقد دخل بها اولاً۔“

۲۔ مسئلہ: اگر باپ نے کسی عورت سے زنا کر لیا ہو تو بھی بیٹے کو اس عورت سے نکاح کرنا حلال نہیں ہے۔“

مولانا مفتی مرحوم نے باپ کے مرنے کے بعد اس کی بیوی سے نکاح کر لینے کے سلسلے میں سوتیلی کی قید نہیں لگائی جو ضروری تھی کیون کہ ابھی تک جاہلی دور کی ایک روایت بھی نہیں ملی جس کے مطابق جاہلیت والے اپنی سگی ماں سے نکاح کر لینے کے مرتکب ہوئے ہوں۔ دوسرے ”جاہلیت میں کوئی باک نہیں کیا جاتا تھا“، کافقرہ بھی تعمیم کا انداز رکھتا ہے۔ اول تو وہ عام نہیں تھا دوسرے اس میں قطعی باک سمجھا جاتا تھا ورنہ وہ نکاح مقت کیوں کہلاتا۔ باپ کی منکوحہ سے نکاح کے حرام ہونے اور عدم وطنی کی بحث بھی یہ ثابت کرتی ہے کہ آیت میں نکاح سے مراد عقد زواج ہے، وطنی و جماعت نہیں۔ پھر نکاح محرمات کا باطل ہونا ظاہر ہے جیسا کہ ان کے مرشد تھانوی نے فرمایا ہے۔ ۹

مولانا ابوالاعلیٰ مودودی نے تفہیم القرآن میں آیت کریمہ سے متعلق تین حواشی تحریر فرمائے ہیں: اول کا تعلق ”الا ماقدسلف“ کے اصول قرآنی اور اس کے اطلاق سے ہے، دوسرے کا محرمات سے نکاح کرنے کے بارے میں اسلامی قانون سے اور تیسرا میں باپ سے ناجائز تعلق رکھنے والی عورت کا بیٹے پر حرام ہونے سے ہے۔ ان تینوں کو بالترتیب نقل کیا جاتا ہے:

”۱۱۔ تمدنی اور معاشرتی مسائل میں جاہلیت کے غلط طریقوں کو حرام قرار دیتے ہوئے بالعموم قرآن مجید میں یہ بات ضرور فرمائی جاتی ہے کہ ”جو ہوچکا سو ہوچکا“۔ اس کے دو مطلب ہیں: ایک یہ کہ بے علمی اور نادانی کے زمانے میں جو غلطیاں تم لوگ کرتے رہے ہو ان پر گرفت نہیں کی جائے گی بشرطیکہ اب حکم آجائے کے بعد اپنے طرز عمل کی اصلاح کر لو اور جو غلط کام ہیں انھیں چھوڑ دو۔ دوسرے یہ زمانہ سابق کے کسی طریقے کو اب اگر حرام نہ ہے ایسا گیا ہے تو اس سے یہ نتیجہ نکالنا صحیح نہیں کہ پچھلے قانون یا رسم و رواج کے مطابق جو کام پہلے کیے جا چکے ہیں ان کو کا عدم اور ان سے پیدا شدہ متاثر کو

ناجائز اور عائد شدہ ذمہ داریوں کو لازماً ساقط بھی کیا جا رہا ہے۔ مثلاً اگر سوتیلی ماں سے نکاح کو آج حرام کیا گیا ہے تو اس کے معنی یہ نہیں ہیں کہ اب تک جتنے لوگوں نے ایسے نکاح کیے تھے ان کی اولاد حرام قرار دی جا رہی ہے اور اپنے بالپوں کے مال میں ان کا حق وراثت ساقط کیا جا رہا ہے۔ اسی طرح اگر لین دین کے کسی طریقے کو حرام کیا گیا ہے تو اس کا مطلب یہ نہیں ہے کہ پہلے جتنے معاملات اس طریقے پر ہوئے ہیں انھیں بھی کالعدم ٹھہر ا دیا گیا ہے اور اب وہ سب دولت جو اس طریقے سے کسی نے کمائی ہواں سے واپس لی جائے گی یا مال حرام ٹھہرائی جائے گی۔

۳۲۱۔ اسلامی قانون میں یہ فعل فوج داری جرم ہے اور قابل دست اندازی پولیس ہے۔ ابو داؤد، نسائی اور مسند احمد میں یہ روایات ملتی ہیں کہ نبی ﷺ نے اس جرم کا ارتکاب کرنے والوں کو موت اور ضبطی جائیداد کی سزا دی ہے۔ اور امن ملجنے اہن عبارت سے جو روایت نقل کی ہے اس سے معلوم ہوتا ہے کہ آنحضرت ﷺ نے یہ قاعدہ کلیہ ارشاد فرمایا تھا کہ: ”من وقع على ذات محرم فاقتلوه“: جو شخص محربات میں سے کسی کے ساتھ زنا کرے اسے قتل کر دو۔ ”فَقَهْرَاءَ كَوْرَمَيَانَ اَسَمَّلَكَ مِنْ اَخْلَافِهِ“ امام احمد تو اسی بات کے قائل ہیں کہ ایسے شخص کو قتل کیا جائے اور اس کا مال ضبط کر لیا جائے۔ امام ابو حنیفہ، امام مالک اور امام شافعی کی رائے یہ ہے کہ اگر اس نے محربات میں سے کسی کے ساتھ زنا کی ہو تو اس پر حد زنا جاری ہوگی اور اگر نکاح کیا ہو تو اسے سخت عبرت ناک سزا دی جائے گی۔

۳۲۲۔ ماں کا اطلاق سگی اور سوتیلی ماں دونوں قسم کی ماوں پر ہوتا ہے اس لیے دونوں حرام ہیں نیز اس حکم میں باپ کی ماں اور ماں کی ماں بھی شامل ہے۔ اس امر میں اختلاف ہے کہ جس عورت کے ساتھ باپ کا ناجائز تعلق ہو چکا ہو وہ بھی بیٹھے پر حرام ہے یا نہیں۔ سلف میں سے بعض اس کی حرمت کے قائل نہیں ہیں اور بعض اسے بھی حرام قرار دیتے ہیں، بلکہ ان کے نزدیک جس عورت کو باپ نے شہوت سے ہاتھ لگایا ہو وہ بھی بیٹھے پر حرام ہے۔ اسی طرح سلف میں اس امر پر بھی اختلاف رہا ہے کہ

جس عورت سے بیٹی کا ناجائز تعلق ہو چکا ہو، وہ باپ پر حرام ہے یا نہیں۔ اور جس مرد سے مان یا بیٹی کا ناجائز تعلق رہا ہو یا بعد میں ہو جائے اس سے نکاح مال اور بیٹی دونوں کے لیے حرام ہے یا نہیں۔ اس باب میں فقیہانہ بحثیں بہت طویل ہیں۔ مگر یہ بات بادنی تامل بحث میں آسکتی ہے کہ کسی شخص کے نکاح میں ایسی عورت کا ہونا جس پر اس کا باپ یا اس کا بینا نظر رکھتا ہو، یا جس کی مان یا بیٹی پر بھی اس کی نگاہ ہو ایک صالح معاشرت کے لیے کسی طرح مناسب نہیں ہو سکتا۔ شریعت الہی کا مزاج اس معاملہ میں ان قانونی موشکھیوں کو قبول نہیں کرتا جن کی بناء پر نکاح اور غیر نکاح اور قبل نکاح اور لمس اور نظر وغیرہ کا فرق کیا جاتا ہے۔ سیدھی اور صاف بات یہ ہے کہ خاندانی زندگی میں ایک ہی عورت کے ساتھ باپ اور بیٹی کے یا ایک ہی مرد کے ساتھ مال اور بیٹی کے شہوانی جذبات کا وابستہ ہونا خاتم مفاسد کا موجب ہے اور شریعت اسے ہرگز برداشت نہیں کر سکتی۔ نبی ﷺ کا ارشاد ہے کہ ”من نظر الی فرج امرأة حرمت عليه امها وابنتها“؛ جس شخص نے کسی عورت کے اعضاء صفتی پر نظر ڈالی ہواں کی مان یا بیٹی دونوں اس پر حرام ہیں۔ اور ”لا ينظر اللہ الی رجل نظر الی فرج امرأة وابنتها“؛ خدا اس شخص کی صورت دیکھنا پسند نہیں کرتا جو بیک وقت مال اور بیٹی دونوں کے اعضاء صفتی پر نظر ڈالے۔ ان روایات سے شریعت کا مذاہف و اضطراب ہو جاتا ہے۔ مولانا مرحوم نے عام مفسرین کی مانندسوئی مال سے نکاح کی تحریم کو نزول آیت کریمہ کے بعد مانا ہے حالاں کہ وہ قدیم دین ابراہیمی کا قانون ہے جو عربوں میں رائج چلا آرہا تھا، ورنہ وہ اسے نکاح مقت کیوں کہتے۔ دوسرے فرج کا ترجمہ اعضاء صفتی بہت وسیع ہو جاتا ہے، اس کو مقام خاص تک محدود کرنا چاہیے کہ حدیث کے لفظ کا تقاضا یہی ہے۔

مختصر تجزیہ:

اگرچہ تفسیر آیت کریمہ میں زیادہ توجہ اردو مفسرین کی تشریحات پر مرکوز رکھی گئی ہے تاہم بعض بنیادی عربی تفاسیر کی بعض روایات و آراء اس میں از خود آگئی ہیں۔ وجہ بہت

صاف وسادہ ہے کہ اردو مفسرین نے اہم اسلامی مفسرین سے استفادہ کیا اور اس کے بغیر ان کا گزارہ بھی نہ تھا۔ خلاف بہر حال سلف پرانچار کرنے پر فطری اور تاریخی طور سے مجبور ہوتے ہیں۔ یہ دوسری بات ہے کہ متعدد اردو مفسرین نے اپنے خاص فقہی نقطہ نظر کے مطابق پیش رو مفسرین کی آراء و تعبیرات میں سے صرف اپنی پسندیدہ روایات لی ہیں سوائے ایک آدھ کے۔

ذکرہ بالا مفسرین و شارحین کی تعبیرات پر نکتہ بہ نکتہ مختصر تبصرہ کرنا ضروری اور موزوں معلوم ہوتا ہے۔

۱۔ اول بحث یا نکتہ یہ ہے کہ سوتیلی ماں سے نکاح عرب جاہلی معاشرہ کا عام دستور نہ تھا جیسا کہ متعدد حضرات کرام نے بتا دیا ہے۔ وہ چند افراد بلکہ گئے پہنچے افراد کا انحراف ہا جو اپنے دینی اور معاشرتی دستور کو توڑ کر اپنایا گیا تھا۔ اس کی سب سے بڑی دلیل یہ ہے کہ عرب جاہلی معاشرے میں بھی اس نکاح کو صحیح نہیں سمجھا جاتا تھا اور اسے سند صحت و قبول حاصل نہ تھی۔ اسی بنا پر اس کو ”نکاح المقت“ کہا گیا۔ وہ صرف شرقاء والکابر کے معیارِ شرافت ہی کے خلاف نہیں تھا بلکہ ان کے دینی نظام اور معاشرتی دستور کے بھی خلاف تھا۔ عرب جاہلی معاشرہ نے اس نکاح کو حرام ہی سمجھا اور قرار دیا، جس طرح دوسرے بعض معاشرتی اور دینی انحرافات کو حرام سمجھا اور قرار دیا تھا۔ زیادہ سے زیادہ یہ کہا جاسکتا ہے کہ اس جاہلی معاشرے نے اس حرام نکاح کو برداشت کر لیا تھا اور اسلامی قانون نے اس حد برداشت کو بھی توڑ دیا۔ حرام تو وہ پہلے ہی تھا لیکن دین ابراہیم میں جس کے وہ پیروکار تھے اس کی طرف ان شارحین نے توجہ نہیں کی اور بعض پیش رو مفسرین کی عمومی آراء قبول کر لیں جیسے مقتنی اولاد وغیرہ اور ان کی آثار و روایات سے تصدیق نہیں ہوتی۔ اب اسلامی آخری شریعت نے اس حرام کے نفاذ کا اعلان کر دیا۔ اسلامی قوت نافذہ۔ اسلامی ریاست۔ نے اس کے لیے حدود و تعزیرات اور قوانین نہ صرف بنائے بلکہ بزرگ شمشیر ان کا نفاذ بھی کیا۔ آیت کریمہ میں اس کا نظری تحریکی نفاذ ہے اور احادیث و سنن نبوی میں اس کا عملی اور حقیقی نفاذ ملتا ہے۔ اور واقعات سیرت و تاریخ حقیقی شہادت فراہم کرتے ہیں۔

۲۔ بعض مفسرین کرام بالخصوص ذپی نذر احمد نے سابقہ آیات کریمہ میں عائلی اور نکاحی قانونوں اور راجوں سے اس آیت کریمہ کو جوڑا ہے اور نظم قرآن مجید کے لحاظ سے وہ اہم ترین ارتباط ہے جس کا احساس بعض حاملین نظم بھی نہیں کر سکے۔ سوتیلی ماں سے نکاح کی تحریم دراصل جاہلی دور میں رانجِ متعدد نکاحوں کی تحریم سے وابستہ ہے اور جن کا ذکر حدیث عائشہ صدیقہ رضی اللہ عنہا میں ملتا ہے۔ حدیث بخاری - ۵۱۲۷ کے مطابق چار قسم کے نکاح اس دورِ جاہلی میں رانج تھے جن میں تین کو محمدی شریعت نے کا لعدم قرار دیا اور صرف ایک نکاح کو باقی رکھا جو عہد نبوی اور دوسرے اسلامی ادوار میں بلکہ آج تک رانج ہے۔ سوتیلی ماں سے باطل نکاح کا تعلق ان سابقہ مردوں اور حرام نکاحوں سے تھا اور قرآن مجدد نے اس کی شدید شاعت کے پیش نظر اس کا خاص ذکر کیا۔ بقیہ کو وحی حدیث کے لیے چھوڑ دیا۔ یہ بحث کافی طویل ہے اور اس کے لیے شروع حدیث کا مطالعہ کیا جا سکتا ہے۔ ۳۔ آیت کریمہ کا ترجمہ میں بالعموم تمام ہی مترجمین نے الفاظ قرآنی میں سے ایک خاص لفظ کا خیال نہیں کیا ہے۔ اور وہ ہے: "ما" یعنی فرمایا گیا: "ولَا نَكْحُوا مَانِكَحْ أَباؤكُمْ مِنَ النِّسَاءِ الْخَ". اس کا، ہتر اور لفظ قرآنی کے مطابق ترجمہ ہو گا "اور تم وہ نکاح نہ کرنا جو تمہارے آباء اجداد نے عورتوں سے کیا ہے۔" اس میں سوتیلی ماوں کے علاوہ تمام نکاح جاہلی بھی آجاتے ہیں۔ جن مفسرین و شارحین کو لفظ "مانکح" نے الجھن میں ڈالاں ہوئے نے اس کا حل یہ نکالا کہ "ما" یہاں بمعنی "من" ہے جیسا کہ قرطبی اور جلالیں کے حوالے سے تفسیر دریا آبادی میں گزرا۔ امام قرطبی ہمارے یہ تو تسلیم فرمایا کہ صحابہ کرام نے اسی معنی کو کہ "جن عورتوں سے تمہارے باپ نے نکاح کیا" یعنی بمعنی "من" کے مطابق ہی اس لفظ قرآنی کو پایا اور سمجھا تھا۔ مگر اس سے بحث نہیں کی کہ اللہ تعالیٰ نے لفظ "ما" کو کیوں استعمال فرمایا؟ وہ بآسانی "من" بھی اس کی جگہ استعمال کر سکتا تھا۔ لہذا نظم قرآنی اور اصول تفسیر دونوں بتاتے ہیں کہ یہاں "مانکح آباؤکم مِنَ النِّسَاءِ" کا "من نکح آباؤکم مِنَ النِّسَاءِ" سے بڑا اہم امتیاز و فرق ہے اور وہ عام و مطلق اور خاص و معین کا فرق ہے۔ "من" میں صرف نکاحی یوں یا شامل ہو جاتیں۔ "مانکح

آباؤکم” میں آباء اجداد اور بالخصوص بپوں کے عورتوں سے ہر طرح کے جاہلائے نکاح بالخصوص ان کے طریقے بھی آگئے۔ قرآن مجید میں ”ما“ اور ”من“ کے ایسے ہی بہت سے مقامات امتیاز ہیں۔ امام رازیؒ نے اس کی یہی تفسیر کی ہے: ”... وَ عَلَى هَذَا يَكُونُ الْمَرَادُ مِنْهُ النَّهِيُّ عَنِ الْتَّنكِحَةِ حَمَالِ نَكَاحٍ آباؤکم ...“ لہذا ترجمہ میں اس کی رعایت ضروری ہے۔

۳۔ اسی لفظ و تظم قرآنی اور اصول و ضابطہ ترجیحی کا دوسرا اقتضا یہ ہے کہ لفظ نکاح کو اس کے عرفی معنوں میں رکھا جائے۔ اس سے عقد زوجیت ہی مراد ہے کیوں کہ اللہ تعالیٰ نے صرف لفظ نکاح استعمال فرمایا ہے اور اس سے معروف نکاح و شادی اور بیان کے معنی ہی مراد لیے جاتے ہیں اور کوئی بھی اسے لغوی معنی و طبی یعنی جماع کے معنی میں نہیں لیتا۔ عرب جاہلی کے دستور نکاح ہوں یا اسلامی تصور عمل نکاح دونوں میں صرف نکاح کے معنی شاذی اور ازدواج کا بندھن ہے۔ جن مفسرین کرام نے ایک خاص نقطہ نظر سے متاثر ہو کر یہاں نکاح کو جماع - جائز و ناجائز - کے معنی میں لیا ہے اور لغوی معنی ہی کو راجح کہا ہے انہوں نے تظم قرآنی اور اصولی تفسیر دونوں کی خلاف ورزی کی ہے۔ قرآن مجید نے متعدد مقامات پر زنا، جماع وغیرہ کے معنی پر مستقل الفاظ اس تعلق شہوانی کے قیام والہار کی خاطر استعمال کیے ہیں۔ اس کی مراد اگر جماع اور نفسانی خواہش کا تقاضا پورا ہونے سے ہوتی تو وہ ان معانی کا حامل لفظ یہاں بھی لاتا۔ مگر اس نے دونوں جگہ ”ولاتنكحوا“ اور ”مانکح آباؤکم“ صرف لفظ نکاح استعمال کی جو صرف اصطلاحی معنی رکھتا ہے اور ان سے جماع مراد نہیں ہو سکتا۔ ورنہ ازرامی طور سے یہی کہا جاسکتا ہے کہ اگر آباء کا نکاح زنا کے ذمہ میں تھا تو مخاطبین کو بھی ان سے زنانہ کرنے کا حکم دیا جا رہا ہے کیوں کہ دونوں جگہ لفظ نکاح ہی ہے اور دونوں کا معنی یکساں ہوتا چاہیے۔

امام ابن تیمیہؓ وغیرہ نے قرآنی متراوفات اور الفاظ کے سلسلے میں ایک نادر، بے مثال اور مستقل اصول بیان فرمایا ہے۔ اول یہ کہ قرآن مجید میں متراوفات نہیں ہیں اور دوم یہ کہ جو لفظ جس جگہ استعمال ہو گیا ہے اس کے وہی معنی ہیں جو متباہر ہیں اور جن کی

طرف اہل زبان کا ذہن فوراً جاتا ہے۔ لہذا تبادر معنی ہی مراد لینے ضروری اور لازمی ہیں اور ان کو کسی حال میں بھی نہیں چھوڑا جاسکتا:

”.....فَان الترادف فِي الْلُّغَةِ قَلِيلٌ، وَمَا فِي الْفَاظِ الْقُرْآنِ إِلَّا مَا نَادَرَ

وإِمَامًا مَعْدُومًا، وَقُلْ أَن يَعْبُرَ عَنْ لَفْظٍ وَاحِدٍ بِلْفَظٍ وَاحِدٍ يَوْدِي جَمِيعَ مَعْنَاهُ بِلْ يَكُونُ فِيهِ تَقْرِيبٌ لِمَعْنَاهِ.....“^{۳۹} وَمَا بَعْدَ آيَتِ كَرِيمَةِ میں نکاح کے لفظ کو دوسرے معانی میں لیے جانے کے معنی یہ ہوں گے کہ تبادر و معروف و اصطلاحی معانی کو چھوڑ کر ایسے الفاظ و معانی سے تعبیر کی جائے جو لفظ قرآنی کی مراد نہیں ہیں۔ تبادر و معروف معنی ہی کو انھوں نے مراد الہی بھی قرار دیا ہے۔ لہذا نکاح سے جماع یا ولی مراد لینا صحیح نہیں ہے اور ایسا صرف اس لیے کہا جاتا ہے کہ پہلے ایک طے شدہ نظریہ یا خیال کے مطابق آیت کریمہ کا مطلب لیا اور بیان کیا جائے۔ اس رجحان نے متعدد آیات کریمہ کے معانی کے ساتھ ظلم روکھا ہے اور ان میں مثال کے طور پر سورہ روم: ۳۹ میں وارد لفظ ”ربوا“ کے اصل معنی سے ہٹا کر اپنے مزبورہ معانی کا لباس پہنانے کی سعی ناممکن ہے۔

۵۔ آیت کریمہ میں لفظ نکاح کے لغوی معنی و طبی اور جماع کو مزید وسعت دے کر زنا نک لے جایا گیا۔ اس کا احاطہ صرف اپنے خاص افکار و تاویلات کے سبب کیا گیا ہے ورنہ آیت کریمہ سے اس کا استشهاد یا استنباط صحیح نہیں ہے۔ اگرچہ بات اپنی جگہ صحیح ہے جیسا کہ مولانا مودودی نے مزاج شریعت کے حوالے سے اظہار خیال کیا ہے کہ ایسی عورت سے جس سے باپ یا بیٹی یا کسی دوسرے محروم کا جسمانی تعلق رہ چکا ہو اس کو نکاح میں لانا یا اس سے تعلق زن و شوقاً کرنا صریح ہے جیائی ہے اور عقل اور شریعت، تہذیب و شرافت کوئی بھی اس کی اجازت نہیں دیتے، صرف بے غیرتی، بکروی اور انحراف اجازت دیتا ہے میتواؤں اور کسیوں نک کے ضوابط تعلقات میں اس کا اہتمام رکھا جاتا تھا کہ اگر کوئی باپ کی منظور نظر رہ چکی تو وہ اس کے بیٹے کو ہاتھ بھی نہیں لگانے دیتی تھی۔ اب اگر کوئی ان اخلاق باختہ اور آبرو فروش عورتوں سے بھی زیادہ بے حیائی اور حرام کاری پر ارتنا چاہے تو اس کے لیے پھر کوئی حد اخلاق ہی نہیں۔ وہ جانور سے بھی بدتر ہے بلکہ اپنی بھی اس سے پناہ مانگنے ہے۔

۶۔ ایک عمومی رجحان یہاں خاص میلان بن کر ابھرتا ہے اور وہ ہے پیش روؤں سے صرف اپنے مطلب کی بات لینا اور ان کے دوسرے آراء اور دلائل سے صرف نظر کرنا۔ زنا سے تحریم کے ثبوت میں بعض ائمہ کرام کا مسلک اور مفسرین عظام کا موقف تو نقل کیا گیا لیکن دوسرے منافی یا مخالف آراء و نظریات اور ان کے دلائل کو صاف نظر انداز کر دیا گیا۔ یہ خالص جانب دارانہ تفسیر ہے۔ اس سے عام قاری کو یہ دھوکہ ہوتا ہے کہ منقولہ اقوال کے حاملین کرام بھی اسی موقف کے قائل تھے حالاں کہ ان کا نقطہ نظر قطعی دوسرا تھا۔ پوری بحث کا یہ موقع نہیں کہ طول کلام ہوگا۔ صرف امام رازیؒ کی بحث بر زنا سے تحریم کی طرف توجہ دلانا کافی ہے کہ نکاح سے جو مصالح و فوائد حاصل ہوتے ہیں وہ زنا سے نہیں ہوتے۔ اسی طرح اس سے صرف تحریم / حرمت کیوں کرنا بابت ہو سکتی ہے جب کہ وصیت، وراشت، نسب وغیرہ کچھ نہیں ثابت ہوتا لیکن امام رازی سے یہ بحث نقل نہیں کی گئی اور نہ ان کا موقف بتایا گیا۔ بلاشبہ امام رازی کی تفسیر اس نکتہ پر سب سے محققانہ اور صحیح ہے۔^{۱۵}

۷۔ آخری بات یہ ہے کہ متنِ قرآن کریم میں صرف الفاظ قرآنی کے معانی اور مبادر و ظاہری معانی لینے چاہئیں اور معروف معانی سے اعراض نہیں کرنا چاہیے۔ پھر تعبیر و تشریح میں اپنا مسلک اور موقف ضرور بیان کیا جاسکتا ہے کہ اس سے کیا کیا استنباط کیا جاسکتا ہے۔ اور استنباطی مسائل و آراء اور تعبیرات پر ہی ہمیشہ اختلاف فقہاء و مفسرین رہا ہے۔ اور وہ صحیح بھی ہے کہ ہر شخص اپنے اصول و فہم کے مطابق استنباط کرتا ہے۔ اس مسئلہ پر جو آیت مذکورہ میں نکاح المقت کے حوالے سے آیا ہے اختلاف فقہاء سلف وخلف ملتا ہے۔ اور یہ بھی طے شدہ ہے کہ استنباطی تعبیرات حتیٰ اور قطعی نہیں ہوتیں۔ صرف مخصوص احکام قطعی ہیں اور ان پر اختلاف نہیں۔ یہی وجہ ہے کہ باپ کی ملکود سے نکاح ہر ایک کے نزدیک حرام ہے اور کوئی کر لے تو باطل محض ہے۔ اس پر اجماع کلی ہے۔ زنا سے حرمت تحریم کا معاملہ استثنائی ہے اور اس پر اختلاف ہے اور اختلاف والے اپنے اختلاف کو مانیں یا نہ مانیں وہ ان کی مختار ہے، مگر وہ یقیناً مختارے الہی اور مختارے شریعت نہیں ہے۔

حوالی و مراجع

- ۱۔ امام ابن تیمیہ دینوری، کتاب المعرف، قاہرہ ۱۹۲۰ء، ۱۱۲-۱۱۳: (تسمیہ من خلف امراء ابیہ بعدہ میں صرف سات خواتین کا ذکر ہے)
- ۲۔ شاہ عبدالقدار دہلوی، تفسیر موضع القرآن، شیخ غلام علی ایمڈسز، لاہور، ۱۳۶۵ھ، ص ۷۸
- ۳۔ شاہ ولی اللہ دہلوی، فتح الرحمن، بحوالہ پانچ ترجمہ والا قرآن مجید، اقبال پرنگ پریس، دہلی، بت، ص ۱۰۸
- ۴۔ مولانا ابوالکلام آزاد، ترجمان القرآن، ساہیہ اکنڈی، نئی دہلی، ۱۹۶۱ء، (بار اول) ۲، ۲۲۲/۲، ۱۹۶۲ء، (بار اول) ۲، ۲۲۳/۲
- ۵۔ مولانا اشرف علی تھانوی، بیان القرآن، کتب خانہ رحیمیہ، دیوبند، ۱۰۷-۱۰۸/۲، ۱۳۷۳ھ
- ۶۔ مولانا عبدالمadjد ریبابادی، تفسیر قرآن (تفسیر ماجدی)، صدق جدید بک اجنبی، لکھنؤ، بت، ۳۰/۲-۳۲/۲
- ۷۔ مولانا امین احسن اصلحی، تدریس قرآن، تاج پکنی، دہلی، ۱۹۸۹ء، ۲۷۱-۲۷۲/۲
- ۸۔ مولانا صلاح الدین یوسف حاشیہ بر ترجمہ مولانا محمد جوہا گڑھی، شاہ فہد قرآن کریم پرنگ کپلیکس، مدینہ منورہ، ص ص ۲۱۲-۲۱۳
- ۹۔ مولانا مفتی محمد شفیع، معارف القرآن، مکتبہ مصطفاویہ، دیوبند، بت، ۳۵۵-۳۵۸/۲
- ۱۰۔ مولانا سید ابوالاٹلی مودودی، تفہیم القرآن، مرکزی مکتبہ اسلامی پبلشرز، نئی دہلی، ۲۰۰۳ء، ۳۳۵-۳۳۷/۱
- ۱۱۔ امام ابن حجر عسقلانی، فتح الباری، دارالكتب العلمیہ، بیروت، ۹/۱۹۹۷ء، ۲۲۸-۲۳۵/۹؛ محمد شیعین مظہر صدیقی، وحی حدیث، اسلامک بک فاؤنڈیشن، نئی دہلی، ۲۰۰۲ء
- ۱۲۔ امام قرقاطی، الجامع لاحکام القرآن، تحقیق عبد الرزاق المهدی، دارالكتب العربي، بیروت، ۲۰۰۰ء، الطبعة الثانية، ۵/۹۹-۱۰۰؛ جلال الدین سیوطی وغیرہ، تفسیر جلالین، کتب خانہ رشیدیہ، دہلی، ۱۳۷۶ء، ص ۷۳
- ۱۳۔ امام رازی، التفسیر الكبير، دار احیاء التراث الاسلامی، بیروت، ۱۹۹۵ء، الطبعة الاولی، ۹/۲
- ۱۴۔ امام ابن تیمیہ، مقدمۃ فی اصول التفسیر، دمشق، ۱۹۳۶ء، ص ۱۱، نیز ظاہری معانی (تبارد) کے لیے ملاحظہ ہو محمد شیعین مظہر صدیقی، "متن قرآن کریم: تشریح و تفسیر" مشمول علم شرح، تعبیر اور تدریس متن، شعبہ اردو، مسلم یونیورسٹی علی گڑھ، ۱۹۹۵ء، ص ۲۰۲
- ۱۵۔ التفسیر الكبير، ۲۱/۲-۲۲

